

SENTENZA TAL-QORTI TAL-ĠUSTIZZJA (Ir-Raba' Awla)

25 ta' Ottubru 2007*

Fil-kawża C-427/05,

li għandha bhala sugġett talba għal decizjoni preliminari skond l-Artikolu 234 KE, magħmula mill-Commissione tributaria regionale di Genova (l-Italja), permezz ta' decizjoni tal-31 ta' Jannar 2005, li waslet fil-Qorti tal-Ġustizzja fl-1 ta' Diċembru 2005, fil-proċedura

Agenzia delle Entrate — Ufficio di Genova 1,

vs

Porto Antico di Genova SpA,

IL-QORTI TAL-ĠUSTIZZJA (Ir-Raba' Awla),

komposta minn K. Lenaerts, President ta' l-Awla, G. Arestis (Relatur), R. Silva de Lapuerta, E. Juhász u J. Malenovský, Imħallfin,

* Lingwa tal-kawża: it-Taljan.

Avukat Ġenerali: J. Mazák,
Reġistratur: L. Hewlett, Amministratur Prinċipali,

wara li rat il-proċedura bil-miktub u wara s-seduta tal-15 ta' Frar 2007,

wara li kkunsidrat l-osservazzjonijiet ipprezentati:

- għal Porto Antico di Genova SpA, minn I. Vigliotti, avvocato,

- għall-Gvern Taljan, minn I. M. Braguglia, bhala aġent, assistit minn M. Massella Ducci Teri, avvocato dello Stato,

- għall-Gvern Franciż, minn G. de Bergues u J.-C. Gracia, bhala aġenti,

- għall-Irlanda, minn D. O'Hagan u N. O'Hanlon, bhala aġenti, assistiti minn A. Aston, SC,

- għall-Gvern Olandiż, minn H. G. Sevenster u P. van Ginneken, bhala aġenti,

- għall-Gvern Żvediż, minn A. Kruse, bħala aġent,

- għall-Gvern tar-Renju Unit, minn C. White, bħala aġent, assistita minn J. Stratford, barrister,

- għall-Kummissjoni tal-Komunitajiet Ewropej, minn E. Traversa u L. Flynn, bħala aġenti, assistiti minn A. Colabianchi, avvocato,

wara li semgħet il-konklużjonijiet ta' l-Avukat Ġenerali, ippreżentati fis-seduta tat-8 ta' Mejju 2007,

tagħti l-preżenti

Sentenza

- 1 It-talba għal deċiżjoni preliminari tikkonċerna l-interpretazzjoni tat-tieni subparagrafu ta' l-Artikolu 21(3) tar-Regolament tal-Kunsill (KEE) Nru 4253/88, tad-19 ta' Diċembru 1988, li jstabbilixxi d-dispożizzjonijiet sabiex jiġi implementat ir-Regolament (KEE) Nru 2052/88 fir-rigward tal-koordinazzjoni ta' l-attivitajiet tal-Fondi Strutturali differenti, minn naħa waħda, bejniethom u ma' l-operazzjonijiet tal-Bank Ewropew għall-Investment u l-istrumenti finanzjarji l-oħrajn li jeżistu, min-naħa l-oħra (ĠU L 374, p. 1), kif emendat permezz tar-Regolament tal-Kunsill (KEE) Nru 2082/93 ta' l-20 ta' Lulju 1993 (ĠU L 193, p. 20, iktar 'il quddiem ir-“Regolament Nru 4253/88”).

- 2 Din it-talba tressqet fil-kuntest ta' kawza bejn l-Agenzia delle Entrate — Ufficio di Genova 1 (Uffiċċju tat-Taxxi ta' Ġenova 1, iktar 'il quddiem l-“Agenzia”) u l-kumpannija Porto Antico di Genova SpA (iktar 'il quddiem “Porto Antico”), wara ċ-ċaħda tat-talba pprezentata minn din ta' l-aħħar sabiex tiġi rimborsata l-ammonti li kienet ħallset, għas-sena 2000, bħala taxxa fuq id-dhul ta' persuni ġuridici u bħala taxxa reġjonali fuq il-kummerċ.

Il-kuntest ġuridiku

Il-leġiżlazzjoni Komunitarja

- 3 It-tieni subparagrafu ta' l-Artikolu 21(3) tar-Regolament Nru 4253/88, intitolat “Hlasijiet”, kien jaqra kif ġej:

“Il-hlasijiet għandhom ikunu magħmula lill-benefiċjarji finali mingħajr ebda riduzzjoni jew żamma li tista' tnaqqas l-ammont ta' għajjnuna finanzjarja li għandhom dritt għaliha.” [traduzzjoni mhux uffiċjali]

Il-leġiżlazzjoni nazzjonali

- 4 L-Artikolu 55(3) tad-Digriet Nru 917 tal-President tar-Repubblika, tat-22 ta' Diċembru 1986 (Suppliment Ordinarju għall-GURI Nru 302, tal-31 ta' Diċembru 1986, iktar 'il quddiem id-“Digriet Presidenzjali Nru 917/86”), fil-verżjoni tiegħu applikabbli għall-kawza prinċipali, kien jipprovdi:

“[Il-lista ta’ oġġetti li ġejjin] għandhom ikunu kkunsidrati wkoll bħala dħul straordinarju:

a) [...]

b) dħul, fi flus jew *in natura*, miksub permezz ta’ kontribuzzjoni jew donazzjoni, bl-eċċezzjoni tal-pagamenti msemija fil-punti (e) u (f) ta’ l-Artikolu 53(1) u dawk għax-xiri ta’ assi li jitilfu l-valur, ikun x’ikun it-tip ta’ finanzjament użat. Dawn l-oġġetti ta’ dħul għandhom ikunu kkunsidrati bħala qligħ fir-rigward tas-sena taxxabli li fiha jkunu riċevuti jew, fuq bażi tal-linja dritta, fir-rigward tas-sena taxxabli li fiha jkunu riċevuti u fis-snin taxxabli ta’ wara, iżda mhux iktar mir-raba’ sena taxxabli ta’ wara. [...]”

Il-kawża prinċipali u d-domandi preliminari

- 5 Mid-digriet tar-rinviju jirriżulta li, f’dak li jirrigwarda t-taxxa fuq id-dħul ta’ persuni ġuridiċi u t-taxxa reġionali fuq il-kummerċ, Porto Antico inkludiet fid-dikjarazzjoni tad-dħul tagħha, għas-sena taxxabli 2000, skond l-Artikolu 55(3)(b) tad-Digriet Presidenzjali Nru 917/86, l-għotjiet magħmula mill-Fondi Strutturali Komunitarji u mir-Reġjun tal-Ligurja fil-kuntest tal-perijodu ta’ programmazzjoni 1994-1999.
- 6 Fit-22 ta’ April 2002, billi kkunsidrat li kienet wettqet żball meta inkludiet l-imsemmija għotjiet fil-kalkolu tad-dħul taxxabli għas-sena taxxabli 2000, Porto Antico pprezentat talba quddiem l-Agenzia għar-rimbors ta’ l-ammonti li din il-kumpannija kienet, skondha, hallset indebitament. Fit-talba tagħha, hija sostniet li l-

Artikolu 55(3)(b) tad-Digriet Presidenzjali Nru 917/86 kien imur kontra d-dispożizzjonijiet tat-tieni subparagrafu ta' l-Artikolu 21(3) tar-Regolament Nru 4253/88.

7 Billi l-Agenzia baqghet siekta, haġa li tekwivali għal decizjoni implicita li tiċhad it-talba ta' Porto Antico, din ta' l-aħħar ressqet appell quddiem il-Commissione tributaria provinciale di Genova li, b'sentenza ta' l-10 ta' April 2003, laqgħat l-appell u ordnat ir-rimbors ta' l-ammonti indebitament imħallsa minn din il-kumpanija.

8 Fl-10 ta' Marzu 2004, l-Agenzia appellat minn din is-sentenza quddiem il-Commissione tributaria regionale di Genova. Billi din ta' l-aħħar ma kinitx certa dwar il-kompatibbiltà ta' l-Artikolu 55(3)(b) tad-Digriet Presidenzjali Nru 917/86 mar-Regolament Nru 4253/88, hija qieset li kien neċessarju li tissospendi l-proċeduri u tressaq quddiem il-Qorti tal-Gustizzja d-domandi preliminari li ġejjin:

"1) L-Artikolu 55 tad-[Digriet Presidenzjali Nru 917/86] (fil-verżjoni applikabbli fis-sena 2000), li jipprovdi li l-kontribuzzjonijiet KEE jittiehdu in kunsiderazzjoni sabiex jiġi determinat id-dhul taxxabli, huwa kompatibbli ma[t-tieni subparagrafu ta'] l-Artikolu 21(3) tar-Regolament [Nru 4253/88] [...]?"

2) Jekk ikun hemm konstatazzjoni ta' inkompatibbiltà, din tapplika biss għall-fondi mogħtija u pagabbli mill-korpi tal-Komunità jew tapplika wkoll għall-fondi deskritti fl-SPD (Single Programming Document) bħala pagabbli minn korpi nazzjonali?"

Fuq id-domandi preliminari

Fuq l-ewwel domanda

- 9 Permezz ta' l-ewwel domanda tagħha, il-qorti tar-rinviju essenzjalment tistaqsi jekk it-tieni subparagrafu ta' l-Artikolu 21(3) tar-Regolament Nru 4253/88 għandux jiġi interpretat fis-sens li jipprekludi leġislazzjoni fiskali nazzjonali, bħall-Artikolu 55(3) (b) tad-Digriet Presidenzjali Nru 917/86, li tinkludi l-għotjiet magħmula mill-Fondi Strutturali Komunitarji fid-determinazzjoni tad-dhul taxxabbli.
- 10 Preliminarjament, għandu jiġi mfakkar li, skond ġurisprudenza stabbilita, għalkemm it-tassazzjoni diretta taqa' taħt il-kompetenza ta' l-Istati Membri, dawn ta' l-aħħar għandhom, madankollu, jeżerċitaw din il-kompetenza b'konformità mad-dritt Komunitarju (sentenzi tal-11 ta' Awwissu 1995, Wielockx, C-80/94, Ġabra p. I-2493, punt 16, u tas-7 ta' Settembru 2004, Manninen, C-319/02, Ġabra p. I-7477, punt 19). B'mod partikolari, il-leġislazzjoni nazzjonali m'għandhiex tfixkel il-funzjonament tal-mekkaniżmu stabbilit mir-Regolament Nru 4253/88 (ara, f'dan is-sens, is-sentenza ta' l-10 ta' Marzu 1981, Irish Creamery Milk Suppliers Association *et*, 36/80 u 71/80, Ġabra p. 735, punt 15).
- 11 F'dan ir-rigward, it-tieni subparagrafu ta' l-Artikolu 21(3) ta' dan ir-Regolament jiddisponi li “[i]l-hlasijiet għandhom ikunu magħmula lill-benefiċjarji finali minghajr ebda riduzzjoni jew żamma li tista' tnaqqas l-ammont ta' għajjnuna finanzjarja li għandhom dritt għaliha” [traduzzjoni mhux uffiċjali].
- 12 Jirrizulta ċar mill-kliem ta' l-imsemmija dispożizzjoni li din tipprojbixxi kull intaxxar ta' l-għotjiet magħmula lill-benefiċjarji tal-Fondi Strutturali. Għandu jiġi kkonstatat li dan l-istess kliem ma jeskludix li d-dhul li jagħmlu parti minnu dawn l-għotjiet abbażi tad-Digriet Presidenzjali Nru 917/86 jista' jkunu sugġetti għal tassazzjoni.

- 13 Ghandu jiġi rrilevat li l-Qorti tal-Gustizzja diġà ddeċidiet dwar il-portata tat-tieni subparagrafu ta' l-Artikolu 21(3) tar-Regolament Nru 4253/88, fil-kuntest ta' ammonti mħallsa bħala għajjnuna mit-Taqsima "Gwida" tal-Fond Agrikolu Ewropew ta' Gwida u Garanzija ("FAEGG"). Fil-fatt, hija ddeċidiet li l-projbizzjoni tar-riduzzjoni ma tistax tiġi interpretata b'mod purament formali bħala li tapplika biss għar-riduzzjonijiet realment effettwati meta jsiru l-ħlasijiet u li, għaldaqstant, il-projbizzjoni ta' kull riduzzjoni għandha neċessarjament tiġi estiża għall-imposti kollha li għandhom relazzjoni diretta u inseparabbli ma' l-ammonti imħallsa (ara sentenza tal-5 ta' Ottubru 2006, Il-Kummissjoni vs Il-Portugall, C-84/04, Gabra p. I-9843, punt 35).
- 14 Minn dan isegwi li, sabiex jiġi stabbilit jekk it-tieni subparagrafu ta' l-Artikolu 21(3) tar-Regolament Nru 4253/88 jipprekludix legiżlazzjoni bħal dik in kwistjoni fil-kawża prinċipali, għandu jiġi eżaminat jekk it-tassazzjoni prevista mid-Digriet Presidenzjali Nru 917/86 għandhiex rabta diretta u inseparabbli ma' l-ghotjiet magħmula mill-Fondi Strutturali Komunitarji.
- 15 F'dan il-każ, kif irrileva l-Avukat Ġenerali fil-punt 28 tal-konkluzjonijiet tiegħu, l-ammont ta' għotjiet Komunitarji li Porto Antico rċeviet jikkostitwixxu komponent ta' l-assi ta' din il-kumpannija li, flimkien ma' dħul ieħor, huwa meħud in kunsiderazzjoni fil-kalkolu tal-bażi ta' stima tat-taxxa fuq id-dħul, u għalhekk dan l-ammont huwa ntaxxat skond is-sistema ta' tassazzjoni ġenerali stabbilita mill-imsemmi Digriet Presidenzjali, bħad-dħul kollu l-ieħor ta' Porto Antico.
- 16 Ghandu jiġi kkonstatat li t-tassazzjoni prevista mid-Digriet Presidenzjali Nru 917/86 hija indipendentement mill-eżistenza ta' l-ammont ta' l-ghotjiet Komunitarji mħallas lil Porto Antico. L-imsemmija tassazzjoni ma tikkorrispondix għal taxxa speċifika-ment marbuta ma' l-għajjnuna finanzjarja li minnha bbenefikat din il-kumpannija, iżda tapplika mingħajr distinzjoni għad-dħul kollu ta' din ta' l-aħħar.

- 17 Konsegwentement, ma jistax jiġi sostnut li t-tassazzjoni in kwistjoni fil-kawża prinċipali, kif prevista mill-imsemmi Digriet Presidenzjali, tikkostitwixxi riduzzjoni jew żamma fis-sens tat-tieni subparagrafu ta' l-Artikolu 21(3) tar-Regolament Nru 4253/88, li tnaqqas l-ammonti mħallsa mill-Fondi Strutturali Komunitarji u li għandha rabta diretta u inseparabbli ma' dawn ta' l-aħħar, anki jekk huwa possibbli, kif issostni Porto Antico, li jiġi ddeterminat b'mod preċiż l-ammont ta' taxxa nazzjonali dovuta fuq dawn l-ammonti.
- 18 Minn dan isegwi li r-riduzzjoni jew iż-żamma li għandha bħala effett li tnaqqas l-ammont ta' l-għotjiet Komunitarji rċevut mill-benefiċjarju, iżda li m'għandhiex rabta diretta u inseparabbli ma' dawn ta' l-aħħar, bħalma hija dik li tirriżulta minn tassazzjoni bħal dik prevista mid-Digriet Presidenzjali Nru 917/86, ma tfixkilx l-applikazzjoni effettiva tal-mekkanizmu stabbilit mir-Regolament Nru 4253/88 u, għaldaqstant, dan ta' l-aħħar ma jipprekludix l-implementazzjoni ta' tali riduzzjoni jew żamma.
- 19 Barra minn dan, għandu jingħad ukoll, kuntrarjament għal dak li ssostni Porto Antico, li d-differenzi li jeżistu bejn il-benefiċjarji tal-Fondi Strutturali, minhabba t-tassazzjoni ta' l-ammont ta' l-għajjnuna Komunitarja b'rati differenti fl-Istati Membri, ma jistgħux jiġu kkunsidrati li huma ta' natura li jiksru l-prinċipju tat-trattament ugwali, li jitlob li sitwazzjonijiet komparabbli ma jiġux ittrattati b'mod differenti, sakemm tali trattament ma jkunx oġġettivament iġġustifikat (ara, b'mod partikolari, is-sentenzi tat-12 ta' Lulju 2001, *Jippes et*, C-189/01, Ġabra p. I-5689, punt 129, u tat-12 ta' Settembru 2006, *Laserdisken*, C-479/04, Ġabra p. I-8089, punt 68).
- 20 Fil-fatt, sabiex dan isehh, ikun neċessarju li s-sitwazzjoni tal-benefiċjarji ta' l-għajjnuna Komunitarja tkun komparabbli. Dan ma jistax ikun il-każ billi dawn ta' l-aħħar jirċievu tali għajjnuna f'kuntest soċjoekonomiku speċifiku għal kull Stat Membru u billi, fin-nuqqas ta' armonizzazzjoni Komunitarja fil-qasam tad-determinazzjoni tad-dhul taxxabli, għadhom jeżistu differenzi oġġettivi f'dan il-qasam bejn il-liġijiet ta' l-Istati Membri, u għalhekk inevitabbilment jinholqu tali differenzi bejn l-imsemmija benefiċjarji.

- 21 Fid-dawl ta' dak kollu li ntqal iktar 'il fuq, ir-risposta għall-ewwel domanda għandha tkun li t-tieni subparagrafu ta' l-Artikolu 21(3) tar-Regolament Nru 4253/88 għandu jiġi interpretat fis-sens li ma jipprekludix leġislazzjoni fiskali nazzjonali, bħall-Artikolu 55(3)(b) tad-Digriet Presidenzjali Nru 917/86, li tinkludi l-għotjiet magħmula mill-Fondi Strutturali Komunitarji fid-determinazzjoni tad-dhul taxxabli.

Fuq it-tieni domanda

- 22 Fid-dawl tar-risposta mogħtija lill-ewwel domanda, mhemmx lok li tingħata risposta għat-tieni domanda mressqa mill-qorti tar-rinviju.

Fuq l-ispejjeż

- 23 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeciedi fuq l-ispejjeż. L-ispejjeż sostnuti għas-sottomissjoni ta' l-osservazzjonijiet lill-Qorti tal-Gustizzja, barra dawk ta' l-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Gustizzja (Ir-Raba' Awla) taqta' u tiddeciedi:

It-tieni subparagrafu ta' l-Artikolu 21(3) tar-Regolament tal-Kunsill (KEE) Nru 4253/88, tad-19 ta' Diċembru 1988, li jistabbilixxi d-dispożizzjonijiet sabiex jiġi

implementat ir-Regolament (KEE) Nru 2052/88 fir-rigward tal-koordinazzjoni ta' l-attivitajiet tal-Fondi Strutturali differenti, minn naħa waħda, bejniethom u ma' l-operazzjonijiet tal-Bank Ewropew għall-Investment u l-istrumenti finanzjarji l-oħrajn li jeżistu, min-naħa l-oħra, kif emendat permezz tar-Regolament tal-Kunsill (KEE) Nru 2082/93, ta' l-20 ta' Lulju 1993, għandu jiġi interpretat fis-sens li ma jipprekludix leġiżlazzjoni fiskali nazzjonali, bħall-Artikolu 55(3)(b) tad-Digriet Nru 917 tal-President tar-Repubblika, tat-22 ta' Diċembru 1986, li tinkludi l-għotjiet magħmula mill-Fondi Strutturali Komunitarji fid-determinazzjoni tad-dhul taxxabbli.

Firem